



QORTI TAL-MAGISTRATI (MALTA)
BHALA QORTI ISTRUTTORJA

MAGISTRAT DR MARSE-ANN FARRUGIA LL.D.

Seduta ta' it-Tnejn 10 ta' Lulju 2023

Ir-Repubblika ta' Malta

vs

Alex Galea

DIGRIET

Il-Qorti,

1. Semghet it-trattazzjoni tal-partijiet fis-seduta tal-lum fejn il-partijiet talbu d-divjet tal-pubblikazzjoni ta' isem l-imputat u ta' isem il-parti offiza
2. Din it-talba trid bilfors tigi ikkunsidrata fid-dawl tad-dritt fundamentali tal-imputat ghal smiegh xieraq fil-pubbliku u d-dritt fundamentali tal-pubbliku ghall-informazzjoni dwar proceduri penali u tal-qafas legizlattiv Malti.
3. Rigward it-talba ghal divjet tal-pubblikazzjoni ta' isem l-imputat, ghalkemm l-Artikolu 517(1) tal-Kodici Kriminali jikkontempla l-projbizzjoni inter alia tal-pubblikazzjoni ta'

isem l-imputat, il-Qorti tirrileva li dan ma jfissirx li ghax l-imputat ihossu skomdu li ismu jista jixxandar fil-pubbliku, allura awtomatikament din il-Qorti ghandha tilqa' t-talba. Il-Qorti tifhem li jekk isem l-imputat jixxandar fuq il-mezzi tax-xandir, dan jista jkollu xi effetti fuq ir-relazzjonijiet familjari, socjali u lavorattivi tieghu. Pero dan japplika mhux ghall-imputat odjern biss izda ghal kull imputat, huma x'inhuma l-imputazzjonijiet kontrieh. Sakemm jinstab definittivament hati minn xi Qorti, l-imputat huwa prezunt innocenti, pero dan ma jfissirx li l-pubbliku awtomatikament m'ghandux dritt jigi infurmat li hemm allegazzjonijiet li qed isiru kontrih u li hemm proceduri kriminali pendenti kontra tieghu. Fil-kaz odjern din il-Qorti ma tarax li jekk isem l-imputat jigi ppubblikat hemm xi riskju li jigu pregudikati b'xi mod l-interessi tal-gustizzja. Ghaldaqstant it-talba tad-difiza qed tigi michuda.

4. Rigward id-divjet tal-pubblikazzjoni ta' isem il-vittma, l-Artikolu 517 (1) tal-Kodici Kriminali ma jipprojbix il-pubblikazzjoni ta' isem il-vittma izda ta' publikazzjoni *“dwar ir-reati li fuqu tkun miexja l-kawza”*. Fl-opinjoni tal-Qorti dan ifisser li jew il-Qorti tipprojbixxi l-pubblikazzjoni dwar ir-reat fl-intier tieghu – jew ma tipprojbixxi xejn.
5. Certament din il-Qorti m'ghandhiex diskrezzjoni tiddeciedi hi liema partijiet mill-imputazzjoni jew liema imputazzjonijiet ghandha tipprojbixxi l-pubblikazzjoni taghhom. Ovvjament m'hemmx bzonn jinghad li fil-kaz odjern ma hemmx ragunijiet validi ghalfejn din il-Qorti ghandha tipprojbixxi l-pubblikazzjoni dwar ir-reati fl-intier taghhom u fil-fatt ma qed issir l-ebda talba f'dan is-sens.
6. L-Artikoli 10B u 12 tal-Kapitolu 539 tal-Ligijiet ta' Malta irreferu ghall-mizuri li jista jiehu l-Ministeru responsabbli ghall-vittmi tal-kriminalita u kull entita jew agenzija ohra li l-Ministeru jista jahtar sabiex jipprotegu inter alia l-privatezza tal-vittma. Pero sal-lum il-ministeru ghadu ma hax dawn il-mizuri u din il-Qorti ma tistax skond il-ligi tissostitwixxi d-diskrezzjoni taghha ghal dik tal-Ministeru.

7. Għall-kompletezza l-Qorti tagħmel referenza għall-Artikolu 56 tal-Konvenzjoni ta' Istanbul – dwar il-prevenzjoni u l-għieda kontra l-Vjolenza fuq in-Nisa u l-Vjolenza Domestika. Din il-konvenzjoni giet tiffirma parti mill-Ligi Maltija bl-Artikolu 22 tal-Kapitolu 581 tal-Ligijiet ta' Malta.
8. L-Artikolu 56 tal-Konvenzjoni jippreskrivi li *“Il-partijiet għandhom jiehdu l-mizuri legislattivi u mizuri oħrajn necessarji sabiex”* inter alia *“(f) jizguraw li jkunu jigu adottati mizuri li jipprotegu l-privatezza u l-immagini tal-vittma.”*
9. Huwa ovvju minn qari ta' dan l-Artikolu li l-obbligu li jiehu l-mizuri legislattivi huwa fuq il-legislatur u mhux fuq dawn il-Qorti. Sta għal-legislatur li jagħti d-diskrezzjoni lill-Qorti li fil-kazijiet idonei tipprojbixxi l-pubblikazzjoni ta' isem il-vittma. Sal-lum il-legislatur dan għadu m'għamlux, u għal ragunijiet ovvji din il-Qorti ma tistax tiddeciedi hi minflok il-legislatur x'għandhom ikunu dawn il-mizuri legislattivi intizi sabiex jipprotegu l-privatezza tal-vittma.
10. Fl-aħhar nett il-Qorti tirrileva li l-Artikolu 10 tal-Konvenzjoni Ewropea dwar id-drittijiet tal-bniedem jippreskrivi li restrizzjonijiet għal-liberta tal-espressjoni jistghu biss isiru *inter alia* jekk ikunu “preskritti bil-ligi”
11. Il-Qorti tosserva wkoll li għalkemm huwa vera li l-Artikolu 39(3) tal-Kostituzzjoni jikkontempla li bi ftehim bejn il-partijiet kollha, il-proceduri quddiem Qorti jistghu ma jinzammux fil-pubbliku, pero fl-opinjoni ta' din il-Qorti, dan ifisser li f'tali kaz il-proceduri isiru bil-magħluq, mhux li l-partijiet jistghu jaqblu fuq restrizzjonijiet fuq x'għandu jigi ippubblikat u x'm'għandux jigi publikat. Dan l-artikolu għandu jigi applikat bi prudenza kbira, u f'kazijiet eccezzjonali, għax m'għandux jithalla fid-deskrizzjoni tal-partijiet li jiddeciedu xi proceduri għandhom isiru fil-pubbliku u xi proceduri m'għandhomx isiru fil-magħluq. Fit-tieni lok kieku l-Kostituzzjoni riedet tati wkoll lill-partijiet is-setgħa li jifthemu x'għandu jigi ppubblikat u x'm'għandux jigi ppubblikat, dan kienet tghidu espressament. Il-Kostituzzjoni dan m'għamlitux. Għaldaqstant, anke dan l-Artikolu tal-Kostituzzjoni huwa inapplikabbli għall-kaz odjern

12. Konsegwentement lanqas din it-talba ghal divjet tal-pubblikazzjoni tal-parti offiza ma tista' tigi milqughha.
13. Minn naha l-oħra id-dritt tal-media li tati informazzjoni igorr mieghu l-obbligu li l-media tezercita dan id-dritt b'mod responsabbli u b'mod li ma jigux imweggha persuni minhabba publikazzjonijiet li jsiru għall-fini ta' sensazzjonalizmu biss.

Magistrat

Doreen Pickard

Deputat Registratur